

በጸቅላግም ከቂስ ልጅ ከሳኦል በተሸሸገ ጊዜ ወደ ዳዊት የመጡ እነዚህ ናቸው፤ በሰልፍም ባገዙት ኃያላን መካከል ነበሩ።

2 ፤ ቀስተኞችም ነበሩ። በቀኝና በግራም እጃቸው ድንጋይ ሊወነጭፉ ፍላጻም ሊወረውሩ ይችሉ ነበር፤ ከብንያም ወገን የሳኦል ወንድሞች ነበሩ።

3 ፤ አለቃቸው አሒዔዝር ነበረ፤ ከእርሱም በኋላ ኢዮአስ፤ የጌብዓዊው የሸማዓ ልጆች፤ ይዝኤል፤ ፋሌጥ፤ የዓዝሞት ልጆች፤ በራኪያ፤ ዓናቶታዊው ኢዩ፤

4 ፤ ገባዖናዊው ሰማያስ፤ እርሱ በሰላሳው መካከልና በሰላሳው ላይ ኃያል ሰው ነበረ፤ ኤርምያስ፤ የሕዚኤል፤ የሐናን፤

5 ፤ ገድሮታዊው የዛባት፤ ኤሉዛይ፤ ኢያሪሙት፤ በዓልያ፤ ሰማራያ፤ ሀሩፋዊው ሰፋጥያስ፤

6 ፤ ቆርያውያን ሕልቃና፤ ይሺያ፤ አዛርኤል፤ የዛር፤ ያሾቢአም፤

7 ፤ የጌዶር ሰው የይሮሃም ልጆች የኤላ፤ ዝባድያ

8 ፤ ዳዊትም ከምድረ በዳ ውስጥ ባለችው በአንባይቱ ሳለ ከጋድ ወገን የሆኑ እነዚህ ጋሻና ጦር የሚይዙ፤ ጽኑዓን ኃያላን፤ ሰልፈኞች፤ ወደ እርሱ ተጠጉ፤ ፊታቸውም እንደ አንበሳ ፊት ነበረ፤ በተራራም ላይ እንደሚዘልል ሚዳቋ ፈጣኖች ነበሩ።

9 ፤ አለቃው ዔጼር፤ ሁለተኛው አብድዩ፤

10 ፤ ሦስተኛው ኤልያብ፤ አራተኛው መስመና፤

11 ፤ አምስተኛው ኤርምያስ፤ ስድስተኛው አታይ፤

12 ፤ ሰባተኛው ኤሊኤል፤ ስምንተኛው የሐናን፤

13 ፤ ዘጠነኛው ኤልዛባድ፤ አሥረኛው ኤርምያስ፤ አሥራ አንደኛው መክበናይ።

14 ፤ እነዚህ የጋድ ልጆች የጭፍራ አለቆች ነበሩ፤ ከእነርሱም ታናሹ ከመቶ፤ ታላቁ ከሺህ ይመዛዘኑ ነበር።

15 ፤ በመጀመሪያው ወር የሮዳኖስ ከዳር እስከ ዳር ሞልቶ በነበረ ጊዜ የተሻገሩት እነዚህ ናቸው፤ በሸለቆውም ውስጥ በምሥራቅና በምዕራብ በኩል የተቀመጡትን ሁሉ አባረሩ።

16 ፤ ዳዊትም ወደነበረባት ወደ አምባይቱ ከብንያምና ከይሁዳ ወገን ሰዎች መጡ።

17 ፤ ዳዊትም ሊገናኛቸው ወጥቶ፤ ትረዱኝ ዘንድ በሰላም ወደ እኔ መጥታችሁ እንደ ሆነ ልቤ ከእናንተ ጋር አንድ ይሆናል፤ ለጠላቶቼ አሳልፋችሁ ልትሰጡኝ መጥታችሁ እንደሆነ ግን፤ በእጄ ዓመፅ የለብኝምና የአባቶቻችን አምላክ ይመልከተው፤ ይፍረደውም አላቸው።

18 ፤ መንፈስም በሰላሳው አለቃ በአማሳይ ላይ መጣ፤ እርሱም። ዳዊት ሆይ፤ እኛ የአንተ ነን፤ የእሴል ልጅ ሆይ፤ እኛ ከአንተ ጋር ነን፤ አምላክህ ይረዳሃልና ሰላም ሰላም ለአንተ ይሁን፤ ለሚረዱህም ሰላም ይሁን አለ። ዳዊትም ተቀበላቸው፤ የጭፍራም አለቆች አደረጋቸው።

19 ፤ ዳዊትም ከፍልስጥኤማውያን ጋር ሳኦልን ሊወጋ በመጣ ጊዜ ከምናሴ ወገን ሰዎች ወደ ዳዊት ከዱ፤ የፍልስጥኤማውያን አለቆች ግን። በራሳችን ላይ ጉዳት አድርጎ ወደ ጌታው ወደ ሳኦል ይመለሳል ሲሉ ተማክረው ሰድደውታልና እነርሱ አልረዷቸውም።

20 ፤ ወደ ጸቅላግም ሲሄድ ከምናሴ ወገን የምናሴ ሻለቆች የነበሩ ዓድና፤ የዛባት፤ ይዲኤል፤ ሚካኤል፤ የዛባት፤ ኤሊሁ፤ ጸልታይ ወደ እርሱ ከዱ።

21 ፤ ሁሉም ጽኑዓን ኃያላንና በሠራዊቱ ላይ አለቆች ነበሩና በአደጋ ጣዮቹ ላይ ዳዊትን አገዙት።

22 ፤ እንደ እግዚአብሔርም ሠራዊት ታላቅ ሠራዊት እስኪሆን ድረስ ዳዊትን ለመርዳት ዕለት ዕለት ይመጡ ነበር።

23 ፤ እንደ እግዚአብሔርም ቃል የሳኦልን መንግሥት ወደ እርሱ ይመልሱ ዘንድ በኬብሮን ሳለ ወደ ዳዊት የመጡት የሠራዊቱ አለቆች ቊጥር ይህ ነው።

24 ፤ ጋሻና ጦር ተሸክመው ለሰልፍ የተዘጋጁ የይሁዳ ልጆች ስድስት ሺህ ስምንት መቶ ነበሩ።

25 ፤ ለሰልፍ ጽኑዓን ኃያላን ሰዎች የነበሩ የስምዖን ልጆች ሰባት ሺህ አንድ መቶ ነበሩ።

26 ፤ የሌዊ ልጆች አራት ሺህ ስድስት መቶ ነበሩ።

27 ፤ የአሮንም ቤት አለቃ የዳሄ ነበረ፤ ከእርሱም ጋር ሦስት ሺህ ሰባት መቶ ነበሩ፤

28 ፤ ከእርሱም ጋር ጽኑዕ ኃያል ጉልማሳ ሳዶቅ ነበረ፤ ከአባቱም ቤት ሃያ ሁለት አለቆች ነበሩ።

29 ፤ የሳኦልም ወንድሞች ከሆኑ ከብንያም ወንድሞች የሚበልጠው ከፍል እስከዚያ ዘመን ድረስ የሳኦልን ቤት ይከተል ነበርና ከእነርሱ ዘንድ የመጡ ሦስት ሺህ ነበሩ።

- 30 ፤ ጽኑዓን ኃይላን የሆኑ በአባቶቻቸውም ቤት የታወቁ የኤፍሬም ልጆች ሀያ ሺህ ስምንት መቶ ነበሩ።
- 31 ፤ በየስማቸውም የተጻፉ ዳዊትን ያነግሡት ዘንድ የመጡ የምናሴ ነገድ እኩሌታ አሥራ ስምንት ሺህ ነበሩ።
- 32 ፤ እስራኤልም የሚገባውን ያደርግ ዘንድ ዘመኑን የሚያውቁ ጥበበኞች ሰዎች የይሳኮር ልጆች አለቆች ሁለት መቶ ነበሩ፤ ወንድሞቻቸውም ሁሉ ይታዘዙአቸው ነበር።
- 33 ፤ በጭፍራውም ውስጥ የወጡ ለሰልፍም የተዘጋጁ፤ የማያመነቱ፤ መሣሪያም ሁሉ የያዙ የዛብሎን ሰዎች አምሳ ሺህ ነበሩ።
- 34 ፤ የንፍታሌምም አለቆች አንድ ሺህ ነበሩ፤ ከእነርሱም ጋር ጋሻና ጦር የሚይዙ ሠላሳ ሰባት ሺህ ነበሩ።
- 35 ፤ ለሰልፍም የተዘጋጁ የዳን ሰዎች ሃያ ስምንት ሺህ ስድስት መቶ ነበሩ።
- 36 ፤ በጭፍራውም ውስጥ የሚወጡ፤ ለሰልፍም የተዘጋጁ የአሴር ሰዎች አርባ ሺህ ነበሩ።
- 37 ፤ በዮርዳኖስም ማዶ ካሉ ከሮቤልና ከጋድ ሰዎች ከምናሴም ነገድ እኩሌታ መሣሪያን ሁሉ ይዘው የመጡ መቶ ሀያ ሺህ ነበሩ።
- 38 ፤ እነዚህ ሁሉ ዳዊትን በእስራኤል ሁሉ ላይ ያነግሡት ዘንድ አርበኞችና ሰልፈኞች እየሆኑ በፍጹም ልባቸው ወደ ኬብርን መጡ፤ ደግሞም ከእስራኤል የቀሩት ሁሉ ዳዊትን ያነግሡት ዘንድ አንድ ልብ ነበሩ።
- 39 ፤ ወንድሞቻቸውም አዘጋጅተውላቸው ነበርና እየበሉና እየጠጡ በዚያ ከዳዊት ጋር ሦስት ቀን ተቀመጡ።
- 40 ፤ ደግሞም በእስራኤል ዘንድ ደስታ ሆኖአልና እስከ ይሳኮርና እስከ ዛብሎን እስከ ንፍታሌምም ድረስ ለእርሱ አቅራቢያ የነበሩ በአህያና በግመል በበቅሎና በበሬ ላይ እንጀራና ዱቄት የበለሰ ጥፍጥፍና የዘቢበ ዘለላ የወይንም ጠጅ ዘይትም በሬዎችንና በጎችንም በብዙ አድርገው ያመጡ ነበር።